

સ્વરાજ્ય લેખમાલા નં ૧.

સ્વરાજ્ય શા માટે ?



લેખક

ઈન્દુલાલ કનૈયાલાલ યાજ્ઞિક,

ખી. એ. એલ. એલ. ખી.

પ્રસિદ્ધ કરનાર,

શંકરલાલ ઘેલાણી પેન્કર, એમ. એ.,

સ. રા. હોલ ખા રોડ, મુંબઈ.

કિંમત એ પૈસા. ૫૦ નકલની કિંમત રૂ. ૧-૦-૦.

ગુજરાત વિધાપીઠ ગ્રંથાલય
અને પુસ્તકાલય
ગુજરાતી ડોપીરખત-સંગ્રહ

૭૫-૪૭

ગુજરાત વિદ્યાપીઠ ગ્રંથાલય

[ગુજરાતી કૉપીરાઈટ વિભાગ]

અનુક્રમાંક ૭૫૪૧

વર્ગીક

પુસ્તકનું નામ ર-૫૨૧૪૫ ૨૧ માટે ?

વિષય ૩૨ : ૨૪૨૭.૫૬

સ્વરાજ્ય શા માટે ? *

સ્વતંત્રતા અને સ્વરાજ્ય.

દુનિયામાં એવો ક્યો મનુષ્ય છે—સુધરેલો કે જંગલી, પૂર્વમાં કે પશ્ચિમમાં—કે જેને સ્વતંત્રતા પસંદ નથી ? એવો કોણ મનુષ્ય પૃથ્વીના તલ ઉપર જીવે છે કે જેને ખીજના બંધનમાં રહેવું ગમે છે—તે કહે તેમ કામ કરવું, અને ત્હેની માફક ખાવું, ભોગવવું અને કરવું ગમે છે ? તત્વજ્ઞાની ગ્રીસમાં અને સુધરેલા રોમમાં ગુલામગીરી હતી અને ગયા સૈકામાં તે સ્થિતિ નાબુદ થયા પછી હજી પણ એવાં બંધનો અને કાયદાઓ હયાત છે કે જે ગુલામગીરીનું ભાન કરાવે છે. પરંતુ પુરાણ કાલમાં કે સુધરેલા યુરોપ, અમેરિકામાં ગુલામગીરી કેવળ જીલમનાંજ પરિણામે હતી અને જ્યારે તે વધારેમાં વધારે સ્થિર જણાતી ત્યારે પણ એ જીલ્મી ધુંસરી કાઢી નાંખવાને ગુલામો હમેશા આતુર રહેતા હતા. તો પછી હાલ જ્યારે મનુષ્યનું—સાધારણ સાદા મનુષ્યનું ગૌરવ સાહિત્યનાં પ્રસિદ્ધ પાનાં ઉપર ચઢ્યું છે અને ઇતિહાસનાં પુસ્તકમાં અમર અક્ષરે અંકાયું છે તે વખતે સ્વયંસિદ્ધ સ્વતંત્રતાના એક અણનો પણ ભોગ આપવા કોણ તૈયાર હશે ?

પરંતુ મનુષ્યની સ્વતંત્રતા કેવળ ગુલામગીરીના અભાવથી અટકતી નથી. અથવા—ખીજ રીતે કહીએ તો—મનુષ્યની સ્વતંત્રતા ત્યારેજ સંપૂર્ણ અને સફલ થાય છે કે જ્યારે જે રાજસંસ્થામાં તે અંગભૂત છે તે પણ ઉદાર અને સ્વતંત્ર હોય. કારણ કે આંતર વ્યવસ્થા અને બહારથી રક્ષણના જે હેતુ અર્થે સર્વ રાજસંસ્થાઓ હયાત છે ત્હેને અંગે શહેરીઓ ઉપર અમુક અંકુશો મુકાય છે અને ત્હેમના, શિર પર અમુક ધર્મે નિયત થાય છે; તેમ જ ખીજ પાસથી રાજ્યમાં ભાગ લેવાના, ન્યાય મેળવવામાં તથા સુલેહ ભોગવવાના સામાન્ય હક ત્હેમને મળે છે. આ ધર્મ, અને આ હક, અમેરિકા, ફ્રાંસ, જેવા પ્રજાસત્તાક રાજ્યમાં અતિશય

* અમારે જણાવવાની બાગ્યેજ જરૂર છે કે હિન્દના સંબંધમાં સ્વરાજ્ય તે પ્રિટિશ સામ્રાજ્યના ભાગ તરીકે સમજવાનું છે.

વિશાળ હોય, કે ઇંગ્લંડ અને સંસ્થાનોની માફક ઓછા વિશાળ છતાં ઉદાર અને ઉન્નતિકારક હોય, કે આપણા દેશની માફક અતિશય દરિદ્ર અને બંધન-કારક પણ હોય. આથી સ્વાતંત્ર્ય પ્રેમી લોકો કેવલ ગુલામગીરીના અભાવથી સંતોષ પામતા નથી પણ પ્રજાકીય રાજ્ય-સ્વરાજ્ય માટે તલસે છે. વ્યક્તિ માટે જેમ સ્વતંત્રતા તેમ પ્રજા માટે સ્વરાજ્ય.

યૂરોપમાં સ્વાતંત્ર્યવિકાસ.

યૂરોપના ઇતિહાસપટ ઉપર દ્રષ્ટિ કરતાં જણાય છે કે વ્યક્તિની સ્વાતંત્રતા અને રાષ્ટ્રીય સ્વરાજ્યના સિદ્ધાંતો એક પછી એક ઉદ્ભવ્યા છે. ચૌદમા અને પંદરમા સૈકામાં ગ્રીસ અને રોમનું સુંદર, શિષ્ટ સાહિત્ય યૂરોપની પ્રજાઓને પ્રાપ્ત થયું તેથી તહેમના સ્થિર જ્ઞાનમાં એટલો આશ્ચર્ય-કારક વધારો થયો, તેમજ અમુક જીર્ણ ભાગમાં વિકાસ કરતી તહેમની વિચારશક્તિ એવાં નવાં વહેણમાં વહેવા લાગી કે જેથી પુરાતન શ્રદ્ધાના ગઢને મજબુત ધોકડો લાગ્યો. મનુષ્યની બુદ્ધિએ ધીમે ધીમે પોતાનું સામ્રાજ્ય સ્થાપ્યું, અને પોતાની સત્તા અને પ્રદેશ વધાર્યો. પરિણામે ત્યુથરનો ધાર્મિક સુધારો ઉત્પન્ન થયો અને દાવાનલના વેગે પ્રસર્યો. સૈકાઓ જતાં મનુષ્યશક્તિના પ્રભાવે જ્ઞાન અને વિજ્ઞાન, 'ધર્મ' અને સાહિત્યના નવા ભંડાર ઉઘાડ્યા અને સર્વ દિશાઓમાં જૂની શ્રદ્ધાઓ, જૂની માન્યતાઓ-સૈકાઓ સુધી પૂજેલી જૂની મૂર્તિઓનું ખંડન થયું.

પરન્તુ મનુષ્યની સ્વતંત્ર શક્તિને એક વાર ચમત્કારિક વેગ મળ્યા પછી તેના વ્યાપારને કોણ રોકી શકે? તહેનાં ક્ષેત્રને કોણ મર્યાદિત કરી શકે? જે જમાનામાં ધાર્મિક સ્વતંત્રતાએ ઇંગ્લંડમાં પ્યૂરિટન મત ઉપજાવ્યો તેજ વખતે રાજકીય સ્વતંત્રતા માટે ઇંગ્લંડમાં પ્રજાએ પહેલું અને છેલ્લું યુદ્ધ આરંભ્યું અને જીતી અને ઉન્નત રાજના પ્રાણહરણ કરી—થોડા વખતને માટે—પ્રજાકીય રાજ્ય સ્થાપ્યું. ત્રીશ વર્ષમાં વધારે શાંત રાજ્ય પરિવર્તન થયું અને મૂર્ખ રાજા વખત સમજી ઇંગ્લંડની ભૂમિ છોડી ગયો. પરન્તુ યૂરોપના સર્વ દેશો કાંતો આ બનાવોનો ગંભીર અર્થ સમજી શક્યા નહિ કે કાંતો તે સિદ્ધ કરવા ઉદ્ધમી થયા નહિ. ગમે તેમ હોય પણ આસપાસના સર્વ રાજ્યમાં ધીમે ધીમે જીજ્ઞાસુ સુધારા થતા હતા. ત્યારે ફ્રાંસમાં તો રાજ્યતન્ત્ર, અમીરમંડળ પાદરીઓની સત્તાનો દંશ પ્રગળે વધારે વધારે શાલવા લાગ્યો,—ગરીબાઈ અને ભૂખમરાથી

પીઝાતી પ્રજના હૃદય ઉપર ધાર્મિક તેમજ રાજકીય સંસ્થાઓનો ભાર વધારે ને વધારે નિર્દય અને અસહ્ય થયો. પરિણામ સ્પષ્ટજ હતું. સને ૧૭૮૯ માં સ્વતંત્રતાનો દાવાનલ સળગ્યો અને તહેણે એક સપાટે રાજા અને રાણી, અમીરો અને ધર્મગુરુઓ, નિર્દય રાજપુરુષો તેમજ ઉમદા દેશલકતો-સર્વેનો ભોગ લીધો.

આમ મનુષ્યનું ગૌરવ અને સ્વતંત્રતા સિદ્ધ થઈ-પોતાનાજ જુદમી રાજાઓ સહામે પ્રજાએ પોતાનો હક સિદ્ધ કર્યો. પણ સમગ્ર દુનિયામાં દરેક રાષ્ટ્રના-ન્હાનામાં ન્હાની કે નબળામાં નબળી પ્રજામાં હક-ઓગણીસમા સૈકામાંજ સિદ્ધ થયા. “અઢારમી સદી જેમ વ્યક્તિસ્વાતન્ત્ર્યનો જમાનો હતો તેમ ઓગણીસમી સદી રાષ્ટ્રીયત્વનો યુગ હતો. ઇંગ્લંડ અને રશિયાની સહાયથી ગ્રીસે તુર્કસ્થાન સહામે યૈંડ હઠાવ્યું અને છેવટે તહેની જુદમી ધ્રુસરી ફેંકી દઈ સ્વતંત્ર બન્યું. જે બે દેશોમાં નવી ભાવનાએ વીજળીક ત્વરાથી અજબ પરિવર્તન કર્યું તે તો ઇટલી અને જર્મની હતા. અંદરના વિરોધો અને પરદેશી શત્રુઓની સામે થઈને અને દેશોએ લગલગ એકજ વખતે રાષ્ટ્રીય એકતા પ્રાપ્ત કરી. નેપોલીયનના ધુળરાથી જંગેલું ઇટલી બે ત્રણ નિષ્ફળ પ્રયત્નો પછી ઑસ્ટ્રીયાથી સ્વતંત્ર બન્યું અને જર્મનીએ સૈકાઓથી પોતાના ઉપર પડતી ઑસ્ટ્રીયાની ઝેરી ઢાયાને દૂર કરી. અને ઓગણીસમા શતકના છેલ્લા ભાગમાં સ્લાવ ક્રામની જે રાષ્ટ્રીય હીલચાલ જાગી છે તેણે હાલનો રણયજ્ઞ મચાવ્યો છે.”*

રાષ્ટ્રીય સ્વતંત્રતા-અથવા-સ્વરાજ્યનો સિદ્ધાંત યુરોપમાં આમ ઉત્પન્ન થયો.

હિંદમાં સ્વરાજ્ય.

યુરોપના ઇતિહાસ ઉપરથી આમ જણાય છે કે બ્રિટિશ સામ્રાજ્યમાં સ્વરાજ્ય માટે જે ઊંડી ઇચ્છા આપણા દેશમાં જન્મી છે, અને જે છેલ્લી કુંગ્રેસે બ્રિટિશ પ્રજાને અને જગતને જાહેર કરી છે, તે કેટલેક અંશે આધુનિક ઇતિહાસના જ્ઞાનને આભારી છે, તો બીજી પાસથી સુધરેલા દેશના છેલ્લા સિદ્ધાંતોથી સંમત છે. પરંતુ હિન્દના કેટલાક વતની કેવલ યુરોપના ઇતિહાસ ઉપરજ પોતાની ભાવનાને ટેકવે છે અને હાલ અધો-

ગતિ પામેલા પણ એક વખતે સર્વોપરી તેજથી રાજતા પોતાના દેશના ઉજ્જવલ તેમજ દુર્ભાગી ઇતિહાસ તરફ નજર કરતા નથી ? વેદના શાન્ત સૂકતોની પાછળ વીરતાનો—આત્મપ્રભાવનો જે અગ્નિ રહેલો છે તેથી 'કોનું' હૃદય એતન પામ્યું નથી ? રામાયણ અને મહાભારતમાં અમર અક્ષરે વર્ણવેલાં દિવ્ય પરાક્રમે વાંચી હિન્દ-સ્વરાજ્યના દિવસો કોને યાદ નથી આવતા અને સ્વરાજ્ય ભોગવવાની આપણી તાત્ત્વિક શક્તિ વિષે કોને શંકા રહે છે ? અશોક અને ચન્દ્રગુપ્ત, વિક્રમ અને શાલીવાહનનાં સામ્રાજ્યના સમયનું સ્મરણ કરતાં, સ્વરાજ્યનું રક્ષણ અને પાલન કરવાના આપણા સામર્થ્ય વિષે કોની ખાતરી થતી નથી ? અને આ સાથે જો યાદ રાખશો કે સંપૂર્ણ સુધારાની હાલ મગરખી કરનારા દેશ-ઇંગ્લંડ અને ફ્રાંસ અને જર્મની તે અરસામાં જંગલી હતા અને રોમની રાજ્યસભાઓમાં તહેમના પ્રતિનિધિઓ તરફ અમીરી રોમનો તિરસ્કારની દ્રષ્ટિથી જોતા હતા. તો તે વખતે જળહળતા આપણા ઉદયસૂર્યનું કલ્પનામાં દર્શન થશે !

આ પછી હિન્દના દુર્ભાગ્યના દિવસો આવ્યા—જેમ ઇતિહાસના ચક્રમાં દરેક પ્રજાને શિર વખતોવખત આવે છે. મુસલમાન રાજ્યોએ વારંવાર હુમલા કરી દેશી રાજ્યોને હરાવ્યા અને ત્રાસજનક જુલમ કરી અદબીક લૂંટ લઇ પાછા સીધાવ્યા. પરંતુ સદ્ભાગ્યે આવી સ્થિતિ લાંબો વખત ચાલી નહિ. હિન્દનું ધનહરણ કરવા જેઓ આવ્યા હતા તેઓ રાજ્ય હરવાને હિન્દમાં રહ્યા અને થોડા વખતમાં પરધર્મી હોવા છતાં સ્વદેશી થયા. સૈકાઓ સુધી મુસલમાન રાજ્યોએ જે રાજ્ય—કોઈ વખત ઉદ્ધાર તો કોઈ વખતે કૂર—હિન્દમાં ચલાવ્યું તહેને પરરાજ્ય કહેનાર સજ્જનો ભૂલી જાય છે કે સન ૧૦૬૬ માં ઇંગ્લંડને હરાવનાર નોર્મનો હજી પણ ત્યાં રાજ્ય કરે છે અને છતાં તેમનું રાજ્ય પરદેશી ગણાતું નથી.

આથી મુસલમાન રાજ્યના લાંબા કાલને દેશભક્ત હિન્દી સ્વરાજ્યનાં સ્મરણ કરીકે ગણે છે. પરંતુ તે કાલમાં હિન્દના મૂળ વતની હિન્દુઓના સ્વરાજ્ય માટે—ઘણીવાર વ્યર્થ અને કોઈ વાર સફલ—જે વીર પ્રયત્નો થયા છે તે હિન્દના ઇતિહાસને અત્કારિક રસથી ભરે છે અને હિન્દના અન્તઃકરણના ઉડામાં ઉડા ભાગમાં રહેલી સ્વાતંત્ર્યની આકાંક્ષા સૂચવે છે. ઉત્તર હિન્દુસ્થાનમાં રજપૂતો સૈકાઓ સુધી, વારંવાર લજ્યા અને

છેવટે પરાજય પામ્યા ત્યારે પણ પોતાનું આત્મગૌરવ અને સ્વાભિમાન સાચવી રહ્યા. દક્ષિણમાં વિજયનગરનું હિન્દુ રાજ્ય મુસલમાનો સ્લામે વર્ષો સુધી ટકી રહ્યું અને હવે તે સંપૂર્ણ નાશ પામ્યું છે ત્યારે પણ ત્હેના અવશેષ રૂપ ઉત્તમ મકાનો અને સ્તંભો ત્હેની જાહોજલાલીનું પ્રવાસીને સ્મરણ કરાવે છે. પશ્ચિમમાં મરાઠાઓએ સ્વતન્ત્રતાનો જે ભગવો વાવટો ચલાવ્યો ત્હેનો પરાજય કરતાં અંગ્રેજોને ઘણી ખેત પડી. અને છેક ઉત્તરમાં નાનકપંથી શીખ લોકોએ અને પછી રણજીતસિંહના રાજ્યવંશે બ્રિટિશ સત્તાનાં ઉભરાતાં પૂર સ્લામે છેલ્લે અચાપ કર્યો. તે પછી સમય અદ્વાયો છે; બ્રિટિશ રાજછત્ર નીચે સમગ્ર હિન્દ એક અન્યું છે અને ત્હેણે કાયદેસર પગલાંથી સ્વરાજ્યની સળવળ જગાવી છે.

હિંદની ગરીબાઈ.

આમ સ્વરાજ્યનો સિદ્ધાંત યુરોપના ઇતિહાસમાં ઝળંકે છે એટલુંજ નહિ પણ સ્વરાજ્યની આકાંક્ષા હિન્દના હૃદયમાં—ત્હેની ઉત્તતિના મધ્યાહ્નમાં તેમ ત્હેની અવનતિની સંધ્યામાં—દમેશા સમાયલી છે. આથી બ્રિટિશ રાજ્યમન્ત્ર—કારણ કે સ્વાતન્ત્ર્યપ્રેમી બ્રિટનના સંબંધ સ્લામે નહિ પણ હાલના રાજ્યઅન્ધારણ સ્લામેજ આપણી અધી ફરિયાદ છે—તે વધારેમાં વધારે સન્તોષકારક હોત તો પણ ઇંગ્લંડના નોકર મટી મિત્ર અનવાની—બ્રિટિશ સામ્રાજ્યમાં સ્વરાજ્ય મેળવવાની સ્વયંભુ ઇચ્છા દેશમાં જગૃત થાત. આણુ સુરેન્દ્રનાથ બેનરજીએ વારંવાર જણાવ્યું છે તે પ્રમાણે સ્વરાજ્ય એ કુદરતનો નિયમ છે અને ઇશ્વરનું વિધાન છે.

હવે ઇંગ્લંડના સુધરેલા અમલથી આપણને ત્રણ લાભ થયા છે એ વાત નિઃશંક છે. છેલ્લાં ૧૫૦ વર્ષમાં રાજકીય કલહો અને લડાઈઓની સંખ્યા ઘટતી ગઈ અને ગયા પચાસ વર્ષમાં આપણે શાંતી ભોગવી છે. ઉપરાંત સુધારાનાં નવાં સાધનોથી તેમજ પાશ્ચાત્ય ફળવણીના પ્રસાર વડે આપણને જે અનુપમ જગૃતિ મળી છે તે માટે પણ આપણે ઇંગ્લંડના આભારી છીએ અને અમારે મન આથી પણ વધારે મ્હોટો લાભ એ છે કે સૈકાઓ પછી હિન્દના બધા ભાગ એક રાજતંત્ર નીચે આવ્યા અને તેથી હિન્દી એકતા અને રાષ્ટ્રીયતા સિદ્ધ કરવાની આપણને તક મળી. આથી સર્વ હિન્દીઓનો મહત્તમ અભિપ્રાય

થયો છે કે હિન્દના વિકાસ માટે બ્રિટનનો રાજકીય સંબંધ સૈકાઓ સુધી અત્યંત આવશ્યક રહેશે.

પરંતુ આ ચિત્રની બીજી બાજુ ધણી લયંકર છે, કારણ કે બ્રિટિશ અમલ નીચે આવ્યા પછી આપણને અનેક રીતે ખમવું પડ્યું છે. જે શાંતિ અને સુલેહ રચનામાં છે તો આર્થિક આબાદાની અને મનુષ્યત્વનો પ્રભાવ આ દેશમાંથી સીધાવ્યા છે. પ્રથમ આપણે ગરીબાઈની હકીકત વિચારીશું:—કારણ કે ઇંગ્લેન્ડે આ દેશમાં મૂળ વેપાર અર્થે આવ્યા હતા અને કંપની સરકારે ખુલ્લી રીતે વેપારી રાજ્યપદ્ધતિ ચલાવી હતી. હિન્દ દ્રવણ ખેતીનો પ્રદેશ છે એમ મૂર્ખપણે બકનાર સહિ કોઈ ભૂલી જાય છે કે આ શરૂઆતમાં સાલના સંચાથી અને હાથના કસબથી એવો સુંદર માલ ઉત્પન્ન કરતો હતો, કે તે આ દેશની જરૂરીઆતને પૂરો પાડતો હતો, એટલુંજ નહીં પણ ઈરાન, અરબસ્તાન અને યુરોપમાં ઇંગ્લેન્ડ સુધી તે મોકલવામાં આવતો હતો. પણ સાંચાકામની શોધ ઇંગ્લેન્ડમાં થઈ એટલે વણાટના ધંધા ઉપર સર્વ રીતે દબાણ મુકવામાં આવ્યું. ઇંગ્લેન્ડના ખંડારામાં ત્રેના ઉપર ૬૦ અને ૭૫ ટકા સુધી કર નાખવામાં આવ્યો, અને હિન્દમાં વણકરો ઉપર ઘણો જુલમ ગુજારવામાં આવ્યો. બીજી પાસ ઇંગ્લેન્ડમાં બનેલો માલ વધારે ને વધારે જથ્થામાં હિન્દમાં આવવા લાગ્યો અને વણેલા માલની સરખામણીમાં તે સોંધા હોવાથી ખૂબ ખપવા લાગ્યો. વણાટનો સુંદર હુન્નર આમ તૂટ્યો. રેશમ અને ઉનના હુન્નરને પણ ખંડારના સોંધા માલથી ઘેરો લાગ્યો અને આ હુન્નરો નાશ પામવાથી ખેતી ઉપર જ હિન્દની ત્રીશ કરોડની વસ્તીનો આધાર રહ્યો. એક જંગલી પ્રદેશની માફક ફક્ત કાચો માલ પરદેશ મોકલી પરદેશી તૈયાર માલ વાપરવાની ત્રેને ફરજ પડી. આ ઔદ્યોગિક વિનાશને અટકાવવાને બ્રિટિશ સરકારે કંઈજ પગલાં ન લે્યા—પરદેશી માલ ઉપર જકાત ન નાંખી કે દેશી ઉદ્યોગોને કંઈ ઉત્તેજન ન આપ્યું. ઉલટું ઇંગ્લેન્ડના લાલ અર્થે ત્રેનો વિનાશ કરવામાં સરકારે દુર્ભાગ્યે ઘણો ભાગ લીધો.

કંપની સરકારને બદલે બ્રિટિશ શહેનશાહતના હુકમ નીચે હિન્દ આવ્યું ત્યાર પછી પણ પ્રથમ તો વર્ષે વર્ષે લાખો પાઉંડ ખરચી સરકારે રેલ્વેને ઉત્તેજન આપ્યું છે. પરંતુ તે રેલ્વેના કારોબારથી હિન્દી વેપારઉદ્યોગ

ને કાયદો થવાને બદલે તેને માટે જરૂરનો કાયો માલ પરદેશ ખસડાઈ જઈ નુકશાન થાય છે. ઇંગ્લેન્ડ રાજ્યમાં દેશની હુશીયારી કમી થઈ ન હતી; પણ નવા સંયોગો અને નવી કેળવણીથી ઉલટી વિકાસ પામી હતી; અને તેથી થોડાં વર્ષમાં રૂને કાંતવાની તથા વણવાની સંખ્યા બંધ મીલો મુંબઈ ઇલાકામાં દેશી નાણાંની અને દેશી વહીવટથી સ્થપાઈ પરંતુ વણાટ કામની સ્થાને જેવી રાજનીતિ ચલાવવામાં આવી હતી તેવી મીલના હુન્નર સ્થાને પણ યોજવામાં આવી અને મીલમાં ઉત્પન્ન થતા કાપડ ઉપર કર નાંખવામાં આવ્યો. આથી મીલો નાશ પામી નથી; પરંતુ તેની આબાદાની અને તેનો વધારો તે કર શિવાય હાલ કશો વધારો હોત એ નિઃશંક છે.

શણનો હુન્નર અંગાળમાં છે. પણ તે મોટે ભાગે ઇંગ્લેન્ડના હાથમાં છે. સોનાની જે ખાણો મૈસુરમાં છે તે મોટે ભાગે બ્રિટીશ નાણાંથી ખોદવામાં આવે છે. લોટું અને કાલસાનો ઉદ્યોગ કેટલેક અંશે આપણા હાથમાં છે—ટાટાનાં લોઢાનાં કારખાનાથી તે ઉદ્યોગને બહુ ઉત્તેજન મળ્યું છે. આ સહ ઉદ્યોગો હિન્દની વસ્તીના પ્રમાણમાં તેમજ પરદેશી માત્રના ખપતના પ્રમાણમાં કિંચિત્માત્ર છે અને પરિણામે દેશની ૭૫ ટકા વસ્તી ખેતીવાડી ઉપર નિર્વાહ ચલાવે છે.

આમ દેશનો મુખ્ય આધાર ખેતી છે; પણ તેના ઉપર કેટલી આફતો આવે છે ! છેલ્લાં થોડાં વર્ષમાંજ કેટલા દુકાળથી આપણા ખેડુ-તોનું લોહી સોસાયું છે !—અને જરા વરસાદ ન પડતાં સર્વત્ર કેટલી કારમી ઢાળ પડે છે ! આનાં કારણો મુખ્યત્વે એ છે. (૧) નહેરોની અને કુવાની અછત અને (૨) જમીનનું વધતું જતું મહેસુલ. દુકાળનો સવાલ તપાસવાને જે કમીશન નીમવામાં આવ્યું હતું તેણે, વરસાદ અનિ-યમિત થાય ત્યારે પાણીની અછત પૂરી પાડવાને મોટી નદી હોય ત્યાં નહેરો અને બાકાને સ્થળે કુવા ખોદવાની સરકારને ભલામણ કરી છે. પરંતુ તે બંને ઉપર જુજ ખર્ચ કરી સરકારે સંતોષ માન્યો છે. બીજી પાસ મહેસુલ ઉપર કંઈ મર્યાદાઓ નથી, એટલે દર નવી આંકણી વખતે તે મરજી માફક વધારવામાં આવે છે. આ સ્થિતિમાં હિન્દ દુકાળને શરણ ક્યાં સુધી રહેશે અને ખેતીવાડીમાં સુધારો કરવાની તક ગરીબ ખેડૂતને ક્યારે મલશે તે સમજાતું નથી.

આ ઉપરાન્ત દર વર્ષે કંઈપણ બદલા શિવાય હિન્દમાંથી નાણાંની જે મોટી રકમ ઈંગ્લંડ મોકલવામાં આવે છે તેથી દેશ વધારે ગરીબ અને છે. હોમ ચાર્જ—ઈંગ્લંડમાં હિન્દી રાજ્યતન્ત્રતા ખર્ચ—ખાતે લગભગ ત્રીસ કરોડથી વધારે રૂપિયા ઈંગ્લંડ મોકલવામાં આવે છે. ઇન્ડિયા એક્સિસનો ખર્ચ અને હિન્દી વહુરનો પગાર, અનેક કામ માટે ઈંગ્લંડમાં ધીરેલાં નાણાંનું વ્યાજ અને ખાસ કરીને સિવિલ સર્વિસના અમલદારોનાં પગારની આ રકમ અનેલી હોય છે. ઔદ્યોગિક રાજનીતિનું અને અસાધારણ મોટા પગારે મોટા ભાગે ઇંગ્લેન્ડે જ ઉચી નોકરી આપવાનું આ પરિણામ છે અને જ્યાં સુધી ઉડાઉ ખર્ચ માટે ઈંગ્લંડનાં નાણાં ઉછીના લેવામાં આવશે અને ઈંગ્લંડમાંજ સિવિલ સર્વિસની પરીક્ષા લેવામાં આવશે ત્યાં સુધી કરોડો રૂપિયા દર વર્ષે હિન્દમાંથી જશે.

પરંતુ હિન્દની ગરીબાઈ પૂરવાર કરવાને આ બધું ધ્યાનમાં રાખવાની ક્ષી જરૂર છે? દરેક હિન્દીની આકૃતિમાં અને દેશના દરેક ભાગની સ્થિતિમાં ગરીબાઈ સ્પષ્ટ અક્ષરે અંકાયેલી છે. ઘણા પ્રવાસીઓએ જણાવ્યું છે કે ત્રીસ ચાળીસ વર્ષ પૂર્વે જ્યારે તેઓ હિન્દમાં આવ્યા હતા ત્યારે ખેડુતની સ્ત્રીઓનાં અંગ ઉપર જે વરેણાં દીસતાં હતાં તે હવે અદ્રશ્ય થયાં છે. થોડાં વર્ષ પૂર્વે સરકારે લોકાની સ્થિતિ વિષે ખાનગી તપાસ કરાવી ત્યારે જવાબદાર અમલદારો તરફથી જણાવવામાં આવ્યું હતું કે હિન્દનાં લાખો મનુષ્યોને બીજી વાર ભોજન મળતું નથી અને તેથી પણ વધારે મોટા એવો વર્ગ છે કે જે હમેશાં ઓછું ખાવાથી શરીરને પોષે એટલો ખારાક લેતો નથી—લઈ શકતો નથી. આ ઉપરાંત દિને દિને હિન્દના ભીતરમાં રહેલાં લાખો ગામડામાં ભૂખમરાથી મરતાં ગરીબ લોકો કોણ જાણે કેટલાં હશે ?

આ ઉપરાંત એક બીજી ગરીબાઈ છે કે જે તરફ સર્વનું લક્ષ ખેંચવાની ખાસ જરૂર છે. સાધારણ સ્થિતિના યુવકો હાલ ઇંગ્લેન્ડ કેળવણી મેળવે છે—કારણ કે તે કેળવણી શિવાય જીવનનિર્વાહનાં સાધન દુર્લભ છે. પણ હાલ જે કોઈ વધારેમાં વધારે દૂર મુશ્કેલી હિન્દમાં હોય તો એ કે કેળવણી મેળવીને—બી. એ ની પરીક્ષા પાસ કરીને શું કરવું? ખેતીમાં કસ નથી, બીજા ઉદ્યોગો મળતા નથી, વેપાર મોટા ભાગે પરદેશીઓના

હાથમાં છે અને રાજ્યની ઉંચામાં ઉંચી નોકરીઓ—જે તરફ બીજા દેશમાં વધારેમાં વધારે બુદ્ધિશાળી માણસો વળે છે તે—હિન્દીઓને પ્રાપ્ત નથી. લશ્કરના અમલદારોની નોકરી પણ ઇંગ્લેન્ડે જ મળી શકે: બાકી કાયદાની, સિવિલ સર્વિસની, તેમજ સર્વ ઉંચામાં ઉંચી પરીક્ષાઓ ઇંગ્લંડમાં લેવાય છે. સ્વભાવિક રીતે સર્વ સ્વાભિમાની હિન્દીને લાગે છે કે સ્વદેશમાં જ તે પરાયા, લાચાર અને નિરાધાર છે.

ઉંચી નોકરીમાંથી બહિષ્કાર.

આ વિચાર ઉંચી નોકરીના સમગ્ર વિષય તરફ આપણું ધ્યાન ખેંચે છે. કારણ કે હાલના જમાનાને મુસલમાન અમલ સાથે સરખાવતાં દેશની ગરીબાઈ જેટલો જ બદલે તેથી વધારે આશ્ચર્યકારક વિષય નજરે પડતો હોય તો તે ઉંચી નોકરીમાંથી હિન્દીઓનો બહિષ્કાર છે. આપણને યાદ છે કે અકબર બાદશાહના રાજ્યમાં ટોડરમલ મહેસુલનો મંત્રી હતો અને માનસિંહ લશ્કરનો સેનાપતિ હતો. અકબર પછી અને અકબરથી ઉતરતી પંક્તિના રાજાઓના અમલમાં પણ છૂટથી અને વિશ્વાસપૂર્વક હિન્દુઓને રાજ્યની ઉંચામાં ઉંચી નોકરીઓ સોંપવામાં આવતી હતી. અને હાલના વખતમાં પણ ઘણા મુસલમાન રાજ્યમાં હિન્દીઓ ઉંચા દરજ્જાની અને વિશ્વાસની પદ્વીઓ ભોગવે છે. પ્રજાના મ્હોટા ભાગને અનુકૂળ અમલ ચલાવવાને તહેના સર્વ પ્રતિનિધિની સલાહ અને સહાય રાજકર્તાને મળવી જોઈએ એ સિધ્ધાંત હિન્દમાં હમેશાં સ્વીકારવામાં આવ્યો છે. પરંતુ કંઈકે ધનની વેપારી લાલચથી અને કંઈકે પ્રજાના અવિશ્વાસથી ઇંગ્લેન્ડે એ સિધ્ધાંતનો ભંગ કર્યો છે. અમે ઉપર જણાવ્યું કે આથી કેળવાયલા વર્ગમાં અસંતોષ અને ગરીબાઈ વધે છે. પણ રાજ્યને આથી પણ વધારે ઉંડા અનર્થ થાય છે. જે રાજતંત્રની ધારાસભામાં રાજકીય તત્ત્વ શુન્યવત્ હોય અને જેનો ઉંચામાં ઉંચા અમલદાર વર્ગ લગભગ સંપૂર્ણ રીતે પરદેશી—ટૂંકમાં જે રાજતંત્ર પ્રજામતના જરાપણુ સંબંધમાં ન હોય તે પ્રજાની લાગણીઓને વાતંવાર દુઃખે અને પ્રજાના સ્વાર્થની નિરંતર ઉપેક્ષા કરે એમાં શી નવાઈ? અરેબર, મધ્યકાલીન યુરોપના સામ્રાજ્યના સમય પછી આવા બિનપ્રજાકીય રાજ્યના દાખલા જુજ જ છે. અમે જણાવ્યું છે કે મુસલમાન રાજતંત્ર સાથે આની સરખામણી થઈ શકેજ નહિ. બ્રિટિશ સામ્રાજ્યન

સંસ્થાનોની પણ સ્થિતિ જુદી છે; કારણ કે મ્હોટામાં મ્હોટા સંસ્થાનો હાલ સ્વરાજ્ય ભોગવે છે. અમેરિકાએ શીલીપાઈન ટાપુને વશ કર્યા પછી તહેમને અતિશય પ્રગતકીય રાજ્યધારણ આપ્યું અને લગભગ ૧૮ વર્ષમાં તો તહેને સ્વરાજ્ય આપવાનો વિચાર કરે છે.

આમ રાજ્યને નુકસાન થાય છે તો ખીજી પાસથી ઘણા દેશભક્તોએ જાણવું છે તે પ્રમાણે—હિન્દના મનુષ્યત્વને પણ લયંકર હાનિ થાય છે. જે પદ્ધતિમાં દેશનું વધારેમાં વધારે ભલું કરી શકાય તેમજ વ્યાવહારિક બુધ્ધિ અને સામાજિક જ્ઞાનની વધારેમાં વધારે કસોટી અને ઉપયોગ થાય તે મ્હોટે ભાગે દેશના વતનીઓ સ્થાને બંધ કરવામાં આવે ત્યારે એ બુધ્ધિ અને એ જ્ઞાનનો વિકાસ કેમ થાય ? અને રાજકીય બુધ્ધિની વિશાળતા અને હૃદયની દૃઢતા, આત્મવિશ્વાસ અને આત્મબળ લોકોમાં ન ખીલે તો શહેરીપણાની સુધરેલી ભાવના કેમ સિધ્ધ થાય ? પોતાના દેશના રાજ-તંત્રમાં ભાગ લેવો એ જેમ સર્વ પ્રજાની સ્વયંભૂ આકાંક્ષા છે અને સ્વાભાવિક હોય છે તેમ ખીજી પાસ તે માનસિક અને નૈતિક ઉન્નતિનું તથા રાજકીય શિક્ષણનું ઉંચામાં ઉંચું સાધન છે. જે દુર્ભાગી દેશના પુત્રો પોતાના રાજ્યમાં મંત્રીપદ કે ઉંચી રાજકીય પદો ન ભોગવી શકે તહેના એ હકનું ખંડન થાય છે અને એ ઉન્નતિનાં દ્વાર બંધ થાય છે.

શારીરિક નિર્બલતા.

સરકારનો અવિશ્વાસ ઉંચી નોકરીમાંથી આપણો બહિષ્કાર કરીને જ અટકવો નથી; તહેણે આપણાં હથીઆર પણ ઉતાર્યા છે અને લશ્કર-માંથી—અમુક વર્ગ શિવાય—સર્વને બાતલ કર્યા છે. હાલ યુરોપમાં લડાઈ ફાટી નીકળવાથી હથિયાર ધારણ કરવાના અને તેની સાથે લશ્કરમાં અમલદારીનાં કમીશન મેળવવાના અને વોલંટીઅર તરીકે લશ્કરમાં જોડાવાના સવાલો સ્વાભાવિક રીતે ચર્ચાયા છે; અને છેલ્લી કાંગ્રેસનાં બાહોશ પ્રમુખે આ સર્વ હકનું ઉત્તમ પ્રતિપાદન કર્યું હતું. દેખીતી રીતે આ સર્વ હક એક જ સિધ્ધાન્ત ઉપર આધાર રાખે છે—કે સર્વ પ્રજાજનને પોતાના રાજ્યના અને સામાજિક રક્ષણ અર્થે શસ્ત્ર સજવાનો હક છે. આ સિધ્ધાન્ત જે સરકાર સ્વીકારે તો વોલંટીઅર થવાના અને લશ્કરમાં કમીશન મેળવવાના હક તે આપે એટલું જ નહિ પણ સામાન્ય રીતે હથીઆર ધારણ કરવાનો માનુષી હક આપણને સોંપે. જેમની કેઈ પણ

વખતે લશ્કરમાં જરૂર પડે તહેમને નિઃશસ્ત્ર રાખી શકાય જ નહિ; કારણ કે શસ્ત્રનો ઉપયોગ કરવાની ટેવ જેમણે ખોઈ હોય તેઓ તહેનો આખાદ ઉપયોગ કરી ન શકે એટલું જ નહિ પણ તહેમનામાં ઘણે અંશે મદદની અને વીરતા પણ ન રહે.

ઈ. સ. ૧૮૫૭ ના બળવા પછી—જે કે તે બળવો સીપાઈઓએ જ કર્યો હતો—તો પણ સમગ્ર હિન્દી પ્રજાનાં હથીઆર સરકારે ઉતાર્યા—મદદનીનું મુખ્ય ચિહ્ન ખુંચવી લઈ સર્વને સ્વીવત્ કર્યા. આથી શારીરિક બળ, લડાયક શક્તિ અને હૈયાની હામ ઉપર ઘણી માઠી અસર થઈ છે એ ભાગ્યે જ ના પાડી શકાશે. હથીઆરથી દૂર રહેવાથી તહેનો ડર વધે છે અને કોઈ પણ ભય સહામે લેહડવાની શક્તિ ગુમ થાય છે. ચોર અને લૂંટારાઓ, ઝેરી જનવરો અને જંગલી પ્રાણીઓ સહામે પોતાનું રક્ષણ કરવાની તાકાત કમી થાય છે. છેલ્લાં લગભગ સાઠ વર્ષથી આ અનિષ્ટ સ્થિતિ હિન્દમાં પ્રચલિત થઈ છે અને પરિણામે તે પ્રજા વધારે નિર્બળ અને કમજોર થતી ગઈ છે. દુનિયાનો બીજો કોઈ પણ દુર્ભાગી દેશ હશે કે જ્યાં આવો કુર પ્રતિબંધ રચાયો હોય !

અંકુશોની અવાધ.

હથીઆર અને લશ્કર સંબંધી અંકુશો ઉપર ગણાવ્યા. પરંતુ—ખાસ કરીને છેલ્લા દશકામાં—જે અંકુશો પ્રજા ઉપર મુકવામાં આવ્યા છે અને પ્રજાની ઉર્મિઓ રોકવાને જે નવા માર્ગ રચાયા છે તે વિષે આપણે શું કહીશું ? કોઈ કારણ દર્શાવ્યા શિવાય અને કોઈ પણ ઇન્સાફ આપ્યા શિવાય અનંક પુરૂષોને દેશનિકાલ કરવામાં આવ્યા છે. જ્યુરી શિવાય અને કવચિત્ આરોપીની ગેરહાજરીમાં આરોપીને ગુન્હેગાર ઠરાવવામાં આવ્યા છે. ગયા સૈકાથી જ છાપખાનાની જે સ્વતંત્રતા, હિન્દ ભાગવતું હતું તે હાલ નવા કાયદાની રૂએ ઘણે અંશે કપાઈ ગઈ છે અને લેખકો તેમજ છાપખાનાના માલીકો પોલીસની મહેરબાનીને આધીન રહે છે. મુકરર કરેલા પ્રદેશમાં જાહેર સભાઓ ઉપર અંકુશ મુકવાનો કાયદો ઘડવામાં આવ્યો છે. છેવટે લડાઈને અંગે રાજકીય શાંતિ માટે જે કાયદો પસાર કરવામાં આવ્યો છે તે પ્રમાણે શકદાર માણસોને અમુક ગામમાં પૂરી રાખવાની સત્તા પોલીસને આપવામાં આવી છે; તેમ જ અમુક અમુક ગુન્હાની તપાસ ખાસ નીમાયેલા કમીશનરો આગળ ચલાવવામાં આવે છે.

વવાની વ્યવસ્થા કરવામાં આવી છે. આ વિશાળ અને હાનિકારક સત્તા-
ઓનો વધારેમાં વધારે ઉપયોગ પંજાબ અને અંગાલમાં થયો છે અને
વખતોવખત દેખીતી રીતે કંઈ પણ કારણ શિવાય આબરૂદાર ગૃહસ્થોને
તેમજ વિદ્યાર્થીઓને અમુક ગામમાં પૂરાતા આપણે જોઈએ છીએ. આ
સ્થિતિમાં સહ કોઈ કંઈ છે: જાપામાં લખનાર તેમજ સભામાં લાપણ
કરનાર, શાંત ગૃહસ્થો તેમજ નિર્દોષ વિદ્યાર્થીઓ—કારણ કે તહેમને
ખબર નથી કે આ અટપટા કાયદાનો પ્રયોગ તહેમના ઉપર કયારે કર-
વામાં આવશે?

તંદુરસ્તી અને કેળવણી.

આટલું અનિષ્ટ રાજનીતિ અને અંકુશરૂપ કાયદાઓ વિષે. પરન્તુ
સરકાર સહામે આપણી ફરીઆદ આટલેથી જ અટકતી નથી. દેશમાં
અનેક ન્હાના મ્હોટા સુધારા કરવાની જરૂર છે કે જે શિવાય હિન્દ ખીજા
સુધરેલા દેશોની સાથે હાલમાં માનપૂર્વક શોભા શકે નહિ. અત્રે વિગ-
તોમાં ઉતર્યા શિવાય બે મુખ્ય આખતો લખશું. (૧) તંદુરસ્તી, અને (૨)
કેળવણી. ગામડાંઓ તેમજ શહેરો સુધરેલાં સર્વ ધોરણ અનુસાર અનેક
રીતે અસ્વચ્છ રહે છે અને પ્લેગ, કોલેરા અને મેલેરીયા વર્ષે વર્ષે મનુ-
ષ્યોનો મ્હોટો ભોગ લે છે. સરકાર આ અસ્વચ્છતા દૂર કરવા અને આ
વ્યાધિઓ કમી કરવા શા ઉપાય યોજે છે? મેલેરીયા તેમજ તંદુરસ્તીના
સામાન્ય સવાલો ચર્ચવાને સરકારે અનેક પરિપક્વ યોજાવી છે પણ તહેનું
વ્યાવહારિક પરિણામ ઘણું જ નજીવું છે. બાકી, લોકલ ઓડ અને મ્યુનિ-
સિપાલીટીને આ કામ સરકારે મ્હોટે ભાગે સોંપી દીધું છે. પણ શું તેથી
તહેની જવાબદારી બંધ થાય છે? લોકલ ઓડને વધુ કર નાંખવાની સત્તા
નથી તેથી તહેને આ કામને માટે જોઈતાં નાણાં સરકારે જ પૂરાં પાડવાં
જોઈએ. પણ કોઈ ઇલાકાનો, તંદુરસ્તીનો કે લોકલ ઓડનો રીપોર્ટ ઉઘા-
ડતાં જણાશે કે જે હજારો ગામની તંદુરસ્તી તહેને સુધારવાની છે તહેને
માટે આપવામાં આવતી જીજ રકમ કૂર મશ્કરી રૂપ લાગે છે. તંદુરસ્તી
ખાતાને આપવામાં આવતી ન્હાની ગ્રાંટ હાલ મ્હોટા ભાગે થોડા શહેરની
મ્યુનિસિપાલીટીને આપવામાં આવે છે અને તેથી તહેમાંજ પાણી અને
ગટરોની વ્યવસ્થા થાય છે. બાકીનાં હજારો અને લાખો ગામ અને
શહેરો કંઈ પણ દરકાર વગર કુદરત અને ઇશ્વરને શરણે રહે છે. થોડી

જન્યાએ ઈસ્પીતાલો ઉઘાડવામાં આવી છે પણ તે નથી ગામડાંઓની પાસે કે નથી પુરતી સંખ્યામાં.

નન્દુસ્તીના પ્રમાણમાં કેળવણીનાં સાધનોની જરૂર વધારે છે કે ઓછી એ અમે કહી શકતા નથી. પરન્તુ એટલું તો હવે સ્વયંસિદ્ધ છે—અને ખુદ સરકાર પણ તેની ના પાડી શકશે નહિ—કે હિન્દનો દરેક વતની, ફક્ત લખતાં વાંચતાં પણ ન જાણે ત્યાં સુધી દેશમાં કેળવણીનો પ્રચાર થયો છે એમ કહી શકાય નહિ. ઉપરાંત એ પણ સ્પષ્ટ છે કે કેળવણી મફત અને ફરજિયાત કરવામાં આવે નહિ ત્યાં સુધી આ સાધ્ય સિદ્ધ થશે નહિ. અને છતાં સરકારે મહુમ શ્રી ગોખલેનું ફરજિયાત કેળવણી વિષે નરમમાં નરમ ખીલ નાપાસ કયું તેથી સર્વત્ર નિરાશા પ્રસરી રહી છે. હાલ સુધરેલા ગણતા સર્વ દેશ કેળવણીની આ પદ્ધતિથી ઉન્નતિ પામ્યા છે અને તે સાધન હિન્દને ન આપવામાં સરકારે હિન્દને ઘણો અન્યાય કર્યો છે.

ઉપરાંત, કેળવણી ફરજિયાત ન થાય ત્યાં સુધીમાં વધારે ને વધારે નિશાળો સ્થાપવી એ તો સરકારનો સ્પષ્ટ ધર્મ છે. જ્યારે સુધરેલા દેશમાં દરેક ગામમાં એક કરતાં પણ વધારે નિશાળ છે ત્યારે અહીં આ ગામેગામ એક નિશાળ તો તુરત સ્થાપવી જોઈએ. પરન્તુ હાલ કેળવણી માટે એટલાં ઓછાં નાણાં સરકાર આપે છે કે જેથી ૪૦ કે ૫૦ હજાર ગામવાળા પ્રાંતમાં વધારાની ફક્ત સો દોઢસો કે તેથી પણ થોડી નિશાળ દર વર્ષે સ્થાપી શકાય. શ્રી ગોખલેએ જણાવ્યું હતું કે આ વેગે કેળવણીના સંપૂર્ણ પ્રસાર માટે સૈકાઓની વાર લાગશે. અને આ આવશ્યક સુધારા માટે તેટલા વખત સુધી રાહ જોવાને કાણ તૈયાર છે ?

પ્રજ્ઞની સત્તા.

ઉપર જણાવેલા ગંભીર અનર્થો દુર કરવાને અને ઉપ્યોગી સુધારા યોજવાને પ્રજ્ઞને હસ્તક હાલ કેટલી સત્તા છે ? સ્થાનિક સ્વરાજ્ય વિષે એક જુદો લેખ પ્રગટ કરવામાં આવશે એટલે તે વિષે અત્રે ચર્ચા કરવાની જરૂર નથી. એટલુંજ કહેવું બસ છે કે મહોટા ભાગનાં સ્થાનિક મંડળોમાં હજી સરકારથી નીમાયેલા સલાસદોની વધુ સંખ્યા છે અને જ્યાં ચુંટાયેલા સલાસદોની વધુ સંખ્યા છે ત્યાં પણ—અમુક અપવાદ શિવાય—અમલદારોનો અંકુશ મજબૂત છે. ઉપરાંત તહેમનાં કાર્યોનો મુખ્ય આધાર

સરકારની ગ્રાંટ ઉપર છે—જે ગ્રાંટ વધતા ઘટતા પ્રમાણમાં કંબુસપણે આપવામાં આવે છે.

પ્રાંતિક અને વડી સરકાર તરફ નજર કરતાં જણાય છે કે કારો-બારી મંડળમાં એક હિન્દી સભાસદ હવે છેલ્લાં થોડાં વર્ષથી સરકાર તરફથી નીમાય છે. આ પસંદગી કવચિત્ સારી અને સાધારણ રીતે અનિષ્ટ પ્રકારની હોય છે. પરંતુ સારામાં સારો હિન્દી સભાસદ પણ નીમાય ત્યારે પ્રગ્નને તે જવાબદાર ન હોવાથી પ્રગ્નમતથી બંધાતો નથી. ઉપરાંત તહેનો અવાજ ખીજ અનેક અમલદારોના નાદમાં ઢંકાઈ જવાનો સંભવ હમેશાં રહે છે.

પ્રાંતિક ધારાસભામાં હાલ બિનઅમલદારી સભાસદોની સંખ્યા વધુ છે પણ પ્રગ્નથી ચુંટાયેલા સભાસદોની સંખ્યા કમી છે. બાકીના સરકારે નીમેલા સજ્જનો—રાજાઓ અને રાવસાહેબો સાધારણ રીતે સરકારના મતને સમર્થિ આપવામાંજ પોતાનો ધર્મ સમજે છે. વડી ધારાસભામાં તો અમલદારોની સ્પષ્ટ રીતે વધુ સંખ્યા છે કે જેથી પ્રગ્નકીય ઠરાવ વધુ મતે પસાર થવાનો સંભવ પણ રહેતો નથી. આ બંને સભાઓના સંબંધે પંડિત મદનમોહન માલવીઆએ છેલ્લી કોંગ્રેસમાં ઘણા લાગણી-ભર્યા શબ્દોમાં પોતાના લાંબા અનુભવને ઉદ્દેશીને જણાવ્યું હતું કે તહેમાં જ્યાં સુધી ચુંટાયેલા સભાસદોની વધુ સંખ્યાને સ્થાન મળશે નહિ ત્યાં સુધી કંઈપણ મોટા પ્રગ્નકીય સુધારાની આશા વ્યર્થ છે. પ્રગ્નના અતિ-શય બાહોશ પ્રતિનિધીઓ આવશ્યક સુધારાની નરમમાં નરમ દરખાસ્ત મૂકશે, પણ સરકાર તહેને સહેલાઈથી નાપાસ કરી શકશે. ઉપરાંત ધારાસભાઓની હાલ સત્તા હાલ એટલી સંકુચિત છે કે કોઈ પણ ઠરાવ સરકાર સ્વીકારે તોપણ તહેનું વજન થોડુંજ છે. અંદાજપત્ર ધારાસભાને જાહેરજ કરવામાં આવે છે પણ તહેના ઉપર સભાના મત લેવાતા નથી—જ્યારે નાણાં ઉપર અંકુશ રાખવાની સત્તા દુનિયાની સર્વ ધારાસભાઓનું મુખ્ય શસ્ત્ર ગણાય છે.

આ ઉપરાંત આપણે લક્ષમાં રાખવું જોઈએ કે સમગ્ર હિન્દી સરકારની રાજનીતિ અને અમલ ઉપર હિન્દી વજરનો અંકુશ છે. તે વજરની સભામાં થોડાં વર્ષથી હિન્દીઓ નીમવામાં આવ્યા છે પરંતુ તે સભા મુખ્યત્વે કરીને વજરને સલાહ આપવાનેજ નીમવામાં આવે છે અને

તહેમાં પણ અમલદારોની વધુ સંખ્યા છે. એટલે હિન્દી રાજ્ય ઉપર ઈંગ્લંડની સત્તાના પ્રત્યક્ષ પુરાવા શિવાય આ સમગ્ર વ્યવસ્થા શી ઉપયોગી ગરજ સારે છે એ સમજવું મુશ્કેલ છે.

સ્વરાજ શા માટે ?

બ્રિટિશ રાજ્યતંત્રે કેટલાક હક હિન્દીઓને આપ્યા નથી અને તહેમની સ્થિતિ સુધારવામાં તે કેટલું પછાત પડ્યું છે તે આપણે જોયું. તે આ અપમાનકારક અને અસહ્ય સ્થિતિમાંથી બહાર નીકળવાને હિન્દને કેટલી રાજકીય સત્તા આપવામાં આવી છે તે પણ આપણે જોયું છે. ઇતિહાસના સમગ્ર પ્રદેશમાં, થોડાજ દેશ આવી તરેહવાર, બિનકુદરતી અને અધો-ગતિકારક સ્થિતિમાં મુકાયા હશે. આપણાં હથીઆર ઉતર્યાં અને લશ્કરના માર્ગે આપણને બંધ થયા તેથી પ્રજા અશક્ત અને નિર્બલ થઈ; જૂના હુન્નરો તૂટી ગયા, અને નવા ઉદ્યોગોને ઉત્તેજન ન મળ્યું એટલે પ્રજા નિર્ધન થઈ; ખેતીવાડી—જે તહેનો એકજ આધાર રસો—તે વારંવાર પડતા દુષ્કાળના ત્રાસથી અને આકરા મહેસુલથી, ખેડુતોને સુખરૂપ થવાને બદલે ભારરૂપ—કવચિત્ અસહ્ય લાગે છે? ઉંચી નોકરીનાં દ્વાર એક પાસ હિન્દીઓ સ્લામે બંધ થયાં તો બીજી પાસથી તહેના પગાર અમેરિકા, જાપાન અને ખુદ ઈંગ્લંડનાં કરતાં વધારે આંકવામાં આવ્યા છે, એટલે ઓછા થયેલા ધનનો વધારે ને વધારે હિસ્સો પરદેશ જાય છે; બીજી પાસ શારીરિક અને માનસિક ઉત્તતિનાં સાધનો કીડીને વેગે પ્રગતિ પામે છે; અને આ સર્વથી પણ જે વધારે અસહ્ય લાગે છે તે એ કે પ્રજાની જીભ અને કલમ ઉપર અર્થાત્ મન ઉપર એવા સખ્ત અંકુશ મૂકવામાં આવ્યા છે—મનુષ્ય હૃદયના સામાન્ય હક ઉપર એવાં ખટપટાં બંધનો મૂકવામાં આવ્યાં છે—કે જેથી સમગ્ર રાજ્ય હિન્દીવાનોના જીવન-વિકાસને પ્રતિબંધરૂપ બને છે.

જો વ્યાધિ ગંભીર હોય તો તહેનો ઉપાય પણ સીધો અને સચોટ હોવો જોઈએ. હવે આપણો એવો મહકમ અભિપ્રાય થયો છે કે બ્રિટિશ સામ્રાજ્યના સેવક તરીકે નહિ, પણ મિત્ર તરીકે પદ્વી હિન્દને મળવીજ જોઈએ અને બ્રિટિશ સામ્રાજ્યનાં સંસ્થાનો જેવું સ્વરાજ્ય આપણને મળવા-થીજ દેશમાં આબાદની અને સુખ ફરી ફેલાશે. દેશના વતનીઓ જ્યારે બ્રિટનની સહાયથી રાજતંત્રનું સુકાન હાથ ધરશે ત્યારે તહેમના કપાળ

ઉપર લાગેલી અનેક કાલી લીટીઓ બુસારો અને શારીરિક શક્તિથી અને આર્થિક આધાદાનીથી માનસિક પ્રતાપથી અને નૈતિક શૌર્યથી હિન્દુ કરીથી જગતના દેશોમાં માનભર્યું સ્થાન લેશે.

હિન્દને તેમજ ઈંગ્લેન્ડને આ વ્યવસ્થાથી અનન્ય લાભ થશે. હિન્દુ વધારે ધનવાન થતાં બંને દેશ વચ્ચે વેપાર ધણો વધશે-હિન્દ ઈંગ્લેન્ડનો વધારે માલ લેશે અને ઈંગ્લેન્ડ હિન્દમાંથી વધારે સુંદર સામાન અને કાચો માલ મેળવશે. હિન્દના ઉત્તમ હક સિદ્ધ થશે અને તહેતું અંતઃકરણ સંતોષાશે એટલે જે દારણ અવિશ્વાસ હાલ અનેક અનર્થો ઉપજાવે છે તે જડમૂળથી નાશ પામશે. હિન્દવાસીઓ પોતાના દેશની આન્તર વ્યવસ્થા ઈંગ્લેન્ડની દેખરેખ નીચે પણ સ્વતંત્રપણે કરશે અને સામ્રાજ્યની સલામાં દાખલ થઈ દેશપરદેશની વિશાળ રાજનીતિ વિચારમાં સહાય આપશે. બંને દેશ વિદ્વાકળા તેમજ ધર્મ તત્ત્વજ્ઞાનના ઉચ્ચ ક્ષેત્રોમાં સહકાર કરશે અને પૂર્વ પશ્ચિમના સંયોગનું ઉત્તમ પરિણામ જગતને બતાવશે. આમ ઈંગ્લેન્ડ અને હિન્દનો સુયોગ તહેમને અને આખા જમાનાને લાભદાયક થશે.

પણ આર્થિક અને રાજકીય દલીલો ઉપરજ સ્વરાજ્યની માંગણીનો આધાર નથી. હિન્દ સ્વરાજ્ય માગે છે કારણ કે વ્યક્તિની સ્વતંત્રતા અને રાષ્ટ્રીય સ્વરાજ્ય એ સુધરેલી આલમના મંત્ર છે, અને જે સુધરેલા સામ્રાજ્યને તાબે હિન્દ છે તહેમાં મ્હોટાં સંસ્થાનોને સ્વરાજ્ય મળેલું છે; હિન્દ સ્વરાજ્ય આહે છે કારણ કે પ્રાચીન કાળમાં અને પછીના જમાનામાં હિન્દ સ્વરાજ્યમાં જે માનસિક ઉન્નતિ અને સાંસારિક જાહોજલાલી ભોગવી છે તહેતું તે પુનર્જીવન કરવાને તલસે છે; અને વધારામાં જે પવિત્ર અને દૈવી ભાવનાઓ તહેને પ્રાચીન સુધારાના કીમતી વારસા રૂપે મળી છે તે સ્થપાતાંજ સિદ્ધ થશે અને સમગ્ર જગતમાં હિન્દી સૂર્યના તેજસ્વી કિરણ રૂપે જગમગશે.

હિન્દવાસીઓનું પરમ સાધ્ય આધ્યાત્મિક મોક્ષ છે, પરંતુ સાંસારિક સ્વતંત્રતા શિવાય આત્માનો પરમ વિકાસ અશક્ય છે અને તે સ્વતંત્રતા અર્થેજ હિન્દ ચિટન પાસે સ્વરાજ્યનો હક રજુ કરે છે.

જીવજાળ ગોકળદાસ નેહ્રુસીએ “ઈન્ડીયન નેશનલ પ્રીન્ડીંગ વર્કસ”

બાહરા મનર સીટ, કોટ, સુબઈમાં છાપ્યું.

મુંબઈ હોમરૂલ લીગ.

તરફથી પ્રગટ થતી સ્વરાજ્ય લેખમાલા અને પત્રિકા (ગુજરાતી)

- | સ્વરાજ્ય લેખમાલા | સ્વરાજ્ય પત્રિકા |
|---|---|
| નં. ૧. સ્વરાજ્ય શા માટે? | નં. ૧. પાર્લામેન્ટમાં હિન્દ |
| નં. ૮. સ્વરાજ્ય (૧૯૦૬ ની કોંગ્રેસમાં દેશભક્ત દાદાભાઈ નવરોજીએ પ્રમુખપદેથી આપેલું ભાષણ) | નં. ૧. સામાન્યમાં સ્વરાજ્ય શા માટે? |
| નં. ૯. મિસિસ બેસન્ટનો છેલ્લો સંદેશો. | નં. ૩. ફેજવાણી અને સ્વરાજ્ય |
| નં. ૧૦. સુધારાની યોજના (૧૯૧૬ ની સાલમાં કોંગ્રેસ અને મોસ્લેમ લીગે પસાર કરેલી). | નં. ૪. હિન્દની ગરીબાઈ |
| | નં. ૫. રાષ્ટ્રીય પરિષદના પ્રમુખ મીસીસ બેસન્ટનો સંદેશો |
| નં. ૧૧. મી. મોન્ટેગ્યુનું ભાષણ (મિસોપોટેમીઆ કમ્પીશનના રિપોર્ટ સંબંધી) | |
| નં. ૧૨. સત્યાગ્રહનું રહસ્ય (દક્ષિણ આફ્રિકામાં મહાત્મા ગાંધીજીની ચળવળ) | |
| નં. ૧૪. વાઇસરોય તથા ના. મોન્ટેગ્યુને મુંબઈની હોમરૂલ લીગની સાખાએ કરેલી અરજી. | |
| નં. ૧૫. બત્રીશમી રાષ્ટ્રીય પરિષદના અયક્ષ મિસીસ બેસન્ટનું ભાષણ. | |

૦-૪-૦ ૧૦૦ નકલના રૂ. ૧૨-૦-૦

સ્વ. ગોખલેના વ્યાખ્યાનો. કી. ૦-૧૦-૦

સ્વરાજ્ય લેખમાલા છુટક નકલ બે પૈસા, ૫૦ પ્રતોની કી. ૧-૦-૦
સ્વરાજ્ય પત્રિકા " " ૧ પૈસો, ૧૯૦ પ્રતોની કી. ૧-૦-૦
મળવાનું છેકાણું:-હોમરૂલ લીગ-મુંબઈ શાખા,
૨૫૧, લોર્ડબી રોડ, ફોર્ટ મુંબઈ.

સ્વરાજ્યવાદીઓમાં બહોળો ફેલાવો પામેલું નવજીવન અને સત્ય. (માસીક)

રાયલ સાયંઝ, પૃષ્ઠ ૬૪.

વાર્ષિક લવાજમ ફક્ત રૂ. ૨-૦-૦ (પોસ્ટેજ સાથે)
હિન્દુસ્તાન બહાર રૂ. ૨-૬-૦ (")
છુટક નકલ ૦-૩-૦

જાહેર ખપરના આવ.

	એક વર્ષ	છ મહિના	ત્રણ મહિના
આખું પાનું	રૂ. ૪૦	રૂ. ૨૫	રૂ. ૧૮
અડધું "	" ૨૫	" ૧૮	" ૧૦
પા " "	" ૧૮	" ૧૦	" ૫

હેન્ડપ્રીસ વહેંચવાના રૂ. ૫
વધુ વિગત માટે લખો:-

૩૪, ચોપાટી રોડ,
મુંબઈ.

ઈન્દુલાલ કનૈયાલાલ યાજ્ઞિક,
ખી. એ. એલએલ. ખી.,
તાંત્રી અને પ્રકાશક.

